

Врз основа на член 68 став 2 од Уставот на Република Македонија, Собранието на Република Македонија, на седницата одржана на 11 јуни 2003 година, донесе

**ДЕКЛАРАЦИЈА
ЗА УЛОГАТА НА СОБРАНИЕТО НА РЕПУБЛИКА МАКЕДОНИЈА
ВО ПАРЛАМЕНТАРНАТА ДИМЕНЗИЈА НА ПРОЦЕСОТ
ЗА СТАБИЛИЗАЦИЈА И АСОЦИЈАЦИЈА**

Собранието на Република Македонија,

Земајќи го предвид општествениот и политичкиот консензус за пристапување на Република Македонија во членство на ЕУ и градењето на општествена, политичка и државна стратегија за побрзо остварување на оваа цел;

Земајќи го предвид фактот дека Република Македонија е вклучена во Процесот за стабилизација и асоцијација, вклучително и преку склучување на Спогодба за стабилизација и асоцијација;

Земајќи го предвид статусот на Република Македонија како држава која е потенцијален кандидат за пристапување во членство во ЕУ;

Земајќи го предвид значењето на парламентарната димензија во процесот на евроинтеграцијата на Република Македонија;

Земајќи ги предвид комуникацијата на Европската комисија до Советот и Европскиот парламент на Западен Балкан и Европската интеграција од 21 мај 2003 година и Резолуцијата на Европскиот парламент за конференцијата на Тројката на Пактот за стабилност со државите членки на Пактот за стабилност за Југоисточна Европа од 5 јуни 2003 година донесени во пресрет на состанокот на Европскиот совет закажан за 21 јуни 2003 година во Солун;

Ја искажува својата решителност да:

1. Во иднина вложува поголеми напори за зајакнување на својата позиција во процесот на приближување на Република Македонија до членство во ЕУ, особено преку свикување на посебни собраниски седници за процесот на евроинтеграција на Република Македонија, најмалку еднаш годишно, веднаш по објавувањето на годишниот извештај на Европската комисија за Република Македонија;

2. Им дава највисок приоритет на законските проекти за усогласување на македонското законодавство со законодавството на ЕУ, особено преку усвојување на посебни законски постапки за таа цел и формирање на посебно работно тело на Собранието на Република Македонија – Комисија за европски прашања;

3. Биде активен фактор во исполнување на Копенхашките критериуми за пристапување во членство во ЕУ, а особено во отстранување на законските, институционалните и политичките слабости во борбата со организираниот криминал, корупцијата, трговијата со луѓе, трговијата со дрога, нелегалната имиграција, безбедноста на границите, како и јакнење на економската и социјална кохезија, владеење на правото и унапредување на почитувањето на слободите и правата на човекот и граѓанинот и правата на етничките заедници во државата, предвидени во Охридскиот рамковен договор од 2001 година;

4. Обезбеди максимална јавност во својата работа заради навремено и сеопфатно информирање на граѓаните за степенот на приближување на Република Македонија до членство во ЕУ, мобилизирање на македонската јавност околу остварувањето на оваа стратесиска цел на македонската држава и општество и промоција на заедничките европски вредности;

5. Ја развива и унапредува соработката со Европскиот парламент, парламентите на државите-кандидати за членство во ЕУ и парламентите на државите вклучени во Процесот за стабилизација и асоцијација. Во оваа смисла, Собранието на Република Македонија особено:

- ја поздравува и охрабрува иницијативата на Европскиот парламент по одржувањето на изборите за Европскиот парламент во 2004 година, да се разгледа можноста за воспоставување на посебни парламентарни структури за билатерална соработка со државите опфатени во Процесот за стабилизација и асоцијација, а со цел да се рефлектира нивниот различен статус во Процесот, но и да се зголеми интересот меѓу европратениците за државите од регионот;

- ја поздравува и охрабрува идејата на Европскиот парламент, под негово покровителство, еднаш годишно, да се остварува средба на претставници на националните парламенти на државите-членки на ЕУ, националните парламенти на државите – кандидати за членство во ЕУ и националните парламенти на државите опфатени во Процесот за стабилизација и асоцијација;

- и придава голема важност и во континуитет ја развива регионалната парламентарна соработка со парламентите на соседните држави и државите опфатени со Процесот за стабилизација и асоцијација. Во функција на унапредување на регионалната парламентарна соработка, Собранието на Република Македонија смета дека државите од регионот треба да ја разгледаат идејата на Европската комисија за воспоставување на Балканска конференција на националните парламентарни комисии за европски прашања, со перспектива да се добие специјален статус во рамките на Конференцијата на парламентарните тела за европски прашања (COSAC);

6. Се залага за обезбедување на поголемо учество на парламентарната димензија на процесот на приближување на Република Македонија во членство во ЕУ во програмите за соработка и помош што Република Македонија ги има или добива од ЕУ во рамките на Процесот за стабилизација и асоцијација;

7. Оваа декларација да се достави до Европскиот парламент и до Европската комисија;

8. Оваа декларација ќе се објави во „Службен весник на Република Македонија“.

СОБРАНИЕ НА РЕПУБЛИКА МАКЕДОНИЈА

Бр. 07-2819/1
11 јуни 2003 година
Скопје

Претседател
на Собранието на Република
Македонија,
м-р **Никола Поповски**, с.р.